

चार जिलों के टिब्बा क्षेत्र में नकली देसी शराब तैयार करने की फैक्ट्रियां संचालन की संभावना

श्रीगंगानगर व हनुमानगढ़ आबकारी अधिकारियों ने फैलाया मुखबिरों का जाल

By: Raj Singh

Published: 29 Aug 2021, 11:43 PM
IST

Sri Ganganagar, Sri Ganganagar, Rajasthan,
India



श्रीगंगानगर. गंगानगर में साधुवाली के समीप भारी मात्रा में नकली देसी शराब तैयार करने की फैक्ट्री पकड़ी जाने के बाद मिले इनपुट से हनुमानगढ़ में भी एक फैक्ट्री पकड़ी गई है। इसके बाद संगरिया व पीलीबंगा में ऐसी फैक्ट्री पकड़ी है। इन मामलों में गिरफ्तार आरोपियों से पूछताछ व इनपुट के आधार तथा मुखबिरों से पता चला है कि नोहर से पल्लू, लूणकरणसर, अर्जुनसर, रावतसर व सूरतगढ़ इलाके में टिब्बा क्षेत्र में अभी नकली देसी शराब तैयार करने की फैक्ट्रियां संचालित होने की संभावना है। दोनों जिलों के आबकारी विभाग के अधिकारी इनकी तलाश में जुटे हैं।

आबकारी अधिकारियों ने बताया कि 3 अगस्त को श्रीगंगानगर के साधुवाली में अवैध रूप से देसी शराब बनाने की फैक्ट्री पकड़ी गई थी। जिसमें भारी मात्रा में स्पीट, खाली पच्चे, ढक्कर, लेबल सहित अन्य सामान मिला था। मौके से गिरफ्तार एक आरोपी से पूछताछ में हनुमानगढ़ के गुरुसर इलाके में एक अन्य फैक्ट्री संचालित होने का इनपुट मिला था। इसके बाद श्रीगंगानगर आबकारी टीम व हनुमानगढ़ टीम ने कार्रवाई कर यहां से नकली देसी शराब की फैक्ट्री पकड़ी थी। यहां से गिरफ्तार आरोपी ने माल अन्य जगह भी जाने की जानकारी दी थी। इसके बाद आबकारी अधिकारियों को संगरिया, पीलीबंगा, सूरतगढ़, रावतसर व सादुलशहर के आसपास अन्य फैक्ट्री संचालित होने की संभावना थी। 25 अगस्त को आबकारी विभाग की ओर से हनुमानगढ़ में संगरिया में एक और नकली देसी शराब बनाने की पकड़ी गई। यहां से जानकारी मिलने के बाद 25 अगस्त को आबकारी विभाग ने पीलीबंगा में छापे मारकर चौथी फैक्ट्री पकड़ी। श्रीगंगानगर व हनुमानगढ़ इलाके में करीब 23 दिन में नकली देसी शराब तैयार करने की चार फैक्ट्री पकड़ी जा चुकी है।

इन चार फैक्ट्रियां पकड़े जाने के बाद दोनों जिलों के आबकारी निरीक्षकों को इनपुट मिला है कि नोहर, भादरा, पल्लू, लूणकरणसर, अर्जुनसर, सरदारशहर, रावतसर व सूरतगढ़ इलाके के टिब्बा क्षेत्र में नकली देसी शराब तैयार करने की कई फैक्ट्रियां संचालित होने की संभावना है। इसको लेकर विभागीय अधिकारियों ने इन इलाके में निगरानी शुरू कर दी है।

आरोपियों के खंगाले जा रहे हैं मोबाइल

- आबकारी विभाग की ओर से इन मामलों में मौके से पकड़े गए आरोपियों के मोबाइलों की डिटेल खंगाली जा रही है। जिसमें मिले नंबर, वाट्सअप चैटिंग सहित अन्य संपर्क सूत्रों का पता लगाया जा रहा है। इसके चलते काफी संख्या में आबकारी विभाग के पास नाम आए हैं। जो भूमिगत हो गए हैं। विभाग की टीम इन व्यक्तियों की तलाश कर रही है।

पीलीबंगा वाला सप्लाई करता था ढक्कन

- आबकारी अधिकारियों ने बताया कि पीलीबंगा में एक कबाड़ का काम करने वाले व्यक्ति के यहां से अवैध देसी शराब तैयार करने का सामान पकड़ा गया था। वहीं आरोपी को भी टीम ने गिरफ्तार किया था। आरोपी नकली देसी शराब तैयार करने वालों को ढक्कन बेचान करता था और देसी शराब के खाली पव्वों को धोकर नकली शराब भरता था। आबकारी की टीम भी ढक्कन खरीदने आई को उसको पकड़ा था।

इनका कहना है

- हनुमानगढ़ जिले में नकली देसी शराब तैयार करने की तीन फैक्ट्रियां पकड़ी जा चुकी है। इनमें मिले इनपुट के आधार पर अभी नोहर, पल्लू, लूणकरणसर, अर्जुनसर, रावतसर, सरदारशहर व सूरतगढ़ इलाके में भी नकली देसी शराब तैयार करने की फैक्ट्रियां चलने की संभावना है। टीम इसका पता लगा रही है।

- आशीष स्वामी, निरीक्षक आबकारी विभाग हनुमानगढ़

- साधुवाली में भारी मात्रा में नकली देसी शराब तैयार करने की फैक्ट्री पकड़ी जाने के बाद इनपुट के आधार पर हनुमानगढ़ के गुरुसर में भी ऐसी ही फैक्ट्री पकड़ी गई थी। दोनों का संचालन कर्ता एक ही पाया गया। इसके बाद आगे से आगे इनपुट मिलने पर पीलीबंगा व संगरिया में भी ऐसी फैक्ट्रियां पकड़ी गईं। अब दोनों जिले में नोहर, पल्लू, लूणकरणसर, रावतसर, अर्जुनसर व सूरतगढ़ के टिब्बा क्षेत्र में देसी शराब तैयार होने की संभावना है।

- मनीष कुमार, निरीक्षक आबकारी विभाग श्रीगंगानगर

Source: <https://www.patrika.com/sri-ganganagar-news/possibility-of-operating-factories-to-prepare-spurious-country-liquor-7037497/>